

# ሰንበት ዘፍሬ

መስከረም 13- 2011 ዓ.ም. (9/23/2018)

አብ ሕይወት ንኢየሱስ አለሊኻ ምኽኣል!

**መዝሙር:** እኩት አንተ ወስቡሕ ስምከ ወዓቢይ ኅይልከ...

**ንባባት:** 2ጢሞ 2:1-13፥ ያዕ. 2:14--18፥ ግ.ሐ.19:21-ፍ፥ ማር 8:27-35.

**ምስባክ:** ምድርኒ ትሁብ ፍሬሃ፥ ወይባርከነ እግዚአብሔር አምላክነ፥ ወይባርከነ እግዚአብሔር። “ምድሪ ፍሬአ ትሁብ፥ እግዚአብሔር አምላኽና ይባርኸና፥ እግዚአብሔር ክባርኸና እዩ”። መዝ. 85:12።

**መዝሙር:** “አ ኅይታይ ንፍሬ ምድርኻ ባርኽ ብኸረምቲ ብበረኸትካ እትኸፍት ኅይታ ከማኻ ዝበለ ጻድቕን መሓርን መን አሎ? እታ ጠምያ ነራ ዝጸገበት ነፍሲ ካብ ሞት ድረጊና ትባርኸካ አላ፥ አብ ሰማይ እትቕመጥን ብትሑታት እትባረኸን ምስጉን ንሰኻ ኢኻ። ስምካ ንኡድ ክእለትካ ድማ ዓቢይ እዩ። ንሰኻ ኢኻ ንሰንበት ዕረፍቲ ገርካ ዝሰራዕካን ንኹሉ ዘዝግብኦ ምግቢ ዝሃብካዮን”።

ካብ 9-15 መስከረም ዘሎ ሰንበት እንተ ውዓለ ዘፍሬ ይብሃል። እዋኑ መሬት ፍሪኦ እትህበሉ ሓረስታይ ፍሪ ጻምኡ ዝርእየሉ መስቀል በሪቕ ኣዕዋፍ ድምጻን ዘስምዓሉ ጠለበግዕን ከብትን ብዝያዳ ዝሕጎላሉን ዝሰብሓሉ እዋ ዋንኡን በረኸተን ዝርእየሉ ፍሉይ እዋን እዩ። እቶም አብ ሃገረሰብ ዝዓበና ብፍላይ ከም እንፈልጦ እዋናቱ ሰብ አብ ስራሕ ተዋሒጦ ዝረከበሉ ኩሉ ዝወፍረሉ እዋን እዩ። ነዚ ምስ መንፈሳዊ ሕይወትና ክነተሓሕዞ ከሎና አምላኽ አብዚ ሓዲስ ዓመት አብ እንጅምረሉ ዘሎና እዋን አብ መንፈሳዊ ሕይወትና ክህልዎ ዘለዎ ጻዕርን ፍረን ርኢና ክንዓብን ክንሕደስን እዋ ንሓዲስ ጉዕዞ ሕይወት ክንጅምር ዘበግሰና እዋን እዩ።

አምላኽ አብ ግራቱ ክንወፍር እዋ ፍሪ ክነፍሪ እዩ ዝደሊ፥ ፍሪ ግን ብዘይ ጻዕርን ድኻምን አይመጽእን እዩ አፍሪይቲ ክነከውን ንኹሎም ከይነፍሪ ዝግግቱና ነገራት ክንኣልዮም አሎና። ንርክብና ምስ አምላኽን ሰብን ዘምክኑ ተግባራት አሊና አብ ሰናይ ግብሪ ክንወፍር እዋ ገለና ሰላሳ፥ ስላ፥ ሚእቲ ክነፍሪ እዩ ድላይ አምላኽና።

አብዚ እዋን ብፍሉይ ክነስተንትኖ ዝድለ ንድላይ አምላኽ ርኢና ክንክእል፥ አምላኽ ካባይ እንታይ ይደሊ ከም አቦ፥ አደ፥ ውሉድ እንታይ ክገብር ክኸውን ይደልየኒ እናበልና ንርእስና ክንሓትት።

አብ ካልኣይቲ ንባብና አብ መልእክቲ ያዕቆብ ሓዋርያ ንነፍሲወከፍና ዝምልከት ወጣሪ ዝኾነ ብድሆ ተግባራውያን ክርስትያን ኮና ክነብር ዝሕግዝ ቃል የስምዓና። ከም ክርስቶስ መምህርና ንድላይ አምላኽ ጽን ኢልና እንሰምዕ ክንከውን እንከሎና እዩ ብዝያዳ ኩሉ ክበርሃልና ዝኸእል። ቅ. ያዕቆብ አብ ሓቂ ዝተመሰረተ ሕቶ የቕርበልና “ሓቐኛ ክርስትያን ማለት እንታይ ማለት እዩ? “እምነት ምግባር እንተ ዘይብላስ ንርእሳ ምውቲ እያ” (2:17)። ነዚ ከስተንትን እንከሎኹ ናይ Jenifer Lopez ዝተባህለት አብ ኸንዲ ዝሓመሙ ሕፃናት ክትገልጽ እንከላ አብ ዝበለቶ “ተአምራታት ብቐሊል አይመጽኡን እዮም. . . . ብድሕሪ ዝኾነ ተአምራት ርሕሩሕን አፍቃርን ልቢ አሎ” ትብል። እዚ ርሕርሑን ፈቃርን ልቢ ናይ ሓደ ተግባራዊ እምነትን ግብሪ ዘለዎ ሰብ እዩ። ስለዚ አምላኽ አብ ሕይወትና ንርእስናን ንኸልኦትን ተአምራት ክገብር ጸሎትና ይደሊ።

እምነትናን አብ ግብረ እንገብሮ ነገራትን ክርኢ ይደሊ። ክርስቶስ አባና ዘለዎ ፍቕሪ ብግብረ ኣርእዮና። ጸልዮን ንገዛእ ርእሱ አብ ዕፀ መስቀል ሕይወቱ ብምሃብ ገሊጹልና። እዚ አብ ግብረ ዝተራእየ ሓቀኛ ፍቕሪ አምላኽ ኩልና አመንቲ ክንገብሮ ዘሎና እዩ።

አብ ናይ ሎሚ ወንጌል ማርቆስ ዝተነበ ኢየሱስ አብ ሕይወትና መን ምዃኑ ክንፈልጦን ክነለልዮን ይደልየና። ንሓዋርያት ንስኹምከ መን ትብሉኒ ክብል እንከሎ ነፍስወከፎም ኣፍልጦኡን አብዚ ዓለም እንታይ ከምዘምጽኡን ክፈልጡ ስለ ዝደለየ እዩ። ጴጥሮስ ክንዲ ኩሎም ኮይኑ “ንስኻ ክርስቶስ ኢኻ” ኢልዎ። እዚ ብጸጋ አምላኽ ዝመለሶ እዩ። ንኢየሱስ ክንፈልጥ ጸጋ አምላኽ ክንዕደል የድልየና። ሎሚ አበይ ክነለልዮ ይደልየና አሎ?

1. አብ ዕለታዊ ሕይወትና። ግብርና አተሓሳስባና ከምኡ ርክባትና አብ ክርስቶስ ዘሎና ርክብ ዝገልጽ ክኸውን ይግባእ። አብ ሕይወትና እንተ ርክብና ብዙሕ ጊዜ ናትና ክእለትን ዘሎና ዓቕምን ከምኡ ብዛዕባ ርእስና ክነርኢ ክነፍልጥ ኢና እንደሊ ሓቀኛ ክርስትያን ግን ተኸታሊ ክርስቶስ ምዃኑን እዩ ክገልጽ ዝደሊ ስለዚ ሰባት አባይ ንመን ይርእዩ ክንብል ግብእ እዩ።
2. አብ ርክባትና። ከም ክርስትያን አብ ሕይወትና አብ መንጎና ዘሎ መለለዪ ፍቕሪ አምላኽና እንተ ኾነ ብዙሓት አባና ክርስቶስ ክርኢ ይክአል። ናይ ክርስቶስ ምዃና አብቲ አብ ዕለታዊ ምስ ሰባት ዘሎና ርክብ ክግለጽ ይግባእ። ፍቕሪ ሰላም ምትሕልላይን ክነርኢ እንተ ኸኣልና ንክርስቶስ ፈሊጢናዮን ኣፍሊጥናዮን አሎና ማለት እዩ።
3. አብ ኩሉ ዝንገፈና ፈተና። አብ ዓለም ምልእኽቲ አምላኽ አብ ገለ እዋን ብጽቡቕ ነገራት አብ ጉዕዞ ሕይወት ዝንገፈና አብ ገለ እዋን እውን አብ ከቢድ ግላውን ማሕበራውን ጸገማት አለሊና ክንርኢ እዋ ምስ አምላኽ ዝያዳ ከም እንራኽብ ክንገብረና እንገብር እንተ ኾና አባና ክርስቶስ አሎ ማለት እዩ። ስለምንታይ እዚ ወሪዱኒ ወይ ትጓኒፉኒ ዘይኮነ ሕቶና አምላኽ ካብዚ ወሪዱ ዘሎ እንታይ ክብለኒ ይደሊ አሎ ክንብል እንተ ኸኣልና ክነለልዮ ኣይ ከጸግመናን እዩ።

ኢየሱስ ድለት ሰማያዊ አብኡ ስለ ዘለለየ አባና ዘልኦ ፍቕሪ ኸገልጽ አብ ግብረ ኣርእዮና። ከምቲ አብ ኢሳያስ ነብይ(50:5-9) ብዛዕባ እቲ ዝሳቕ አገልጋሊ ዝብሎ እቲ ቀንዲ ዓላማ ንደቂ ሰብ ብሕማማቱን ስቓያቱን ምድኃን እዩ። ጴጥሮስ እዚ ኣይተረድኦን አብ ጊዜና እውን እዚ ኣተሓሳስባ ከመይ ኢሉ ናይ አምላኽ ሰብን መንፈሳውን አብ ሕይወቱ ንድላይ አምላኽ አብ ግብረ ዘርኢ ከመይ ኢሉ እዚ ይወርዶ ይገጥሞ ክንብል ባህርያዊ እዩ። ኢየሱስ “ኣታ ሰይጣን ናይ ሰብ እምበር ናይ አምላኽ ኣይትሓስብን ኢኻ እዋ ኺድ ካባይ ርኣኻ” ክብሎ እንከሎ ሰይጣን ኢኻ ማለቱ ኣይኮነን። ንሱ ነቲ ዝተዛረቦ ቃል እዩ ገኒሕዎ።

ጴጥሮስ ቅድሚ ቊሩብ ደቓይቕ ብመንፈ ቅዱስ ተመሪሑ ክርስቶስ ወዲ አምላኽ ከምዝኾነ ተዛሪቡ። ድሕሪ ገለ ድቓይቕ ከኣ ብሰይጣን ንድላይ አምላኽ ክቋወም ተራእዩ። እዚ ብኸልተ ምኽንያት እዩ ኮይኑ፡ 1. ጴጥሮስ ኢየሱስ ክሳብ ክንድዚ ክሞረድ ክትሕት ብደቂ ሰባት ክቕተል ክአምኖ ኣይከአለን። 2. ጴጥሮስ እዚ ነገራት አብ ኢየሱስ እንተ ወረደ አብ ልዕሊኡ ዝመጽእ ክሳራ ስለ ዝፈለጠ እዩ። ምናልባት ስልጣኑ አብዚ ምድራዊ ንግስነት እቲ ክርስቶስ ከቐሞ ዘለዎ ይስእን ይኸውን። በዚ ምኽንያት ክርስቶስ ብዛዕባ ሕማማትን ሞትን ክዛረብ ኣይደለዮን። ምናልባት እዚ ክብል እንከሎ አንጻር ድላይ አምላኽ ይዛረብ ከምዘሎ ኣይተረድኦን ይኸውን።

ከም ኩልና ጴጥሮስ ኢየሱስ መን ምዃኑ ይፈልጥ ነሩ እዩ እንተ ኾነ ነቲ ዝወርድ ነገራት ሓቂ ግን ክቕበል አይደልን። አኽሊል ክብሪ ክቕበል ይደሊ እንተ ኾነ ቅድሚኡ ዝመጽእ መስቀል ክቕበል አይደልን። ከም ጴጥሮስ ኣብ ሕይወት ዝጓነፍ ጸገማት ክንቕበል ወይ ክንሰምዕ አይንደልን ኢና። ብአንጻሩ ክነጽጎምን ከምዘየለዉ ኮና ክንካየድ ኢና እንደሊ። እንደልዮ ኣብ ሕይወት ዝኾነ ጸገም ከይወርደና ክንርኢ ክንሰምዕ አይንደልን ኢና። ካብ መስቀልና ክንሃድም ንደሊ ንኢየሱስ ከአ ክንሰዕሶ ንደሊ እንተ ኾነ ክልቲኡ ተገራጫዊ እዩ። ንአምላኽ ክነጠፋፍኦ አይክአልን። ሓቀኛታት ክርስትያን ኣብ ግብሪ እምነቶም ዝነብርዎን ዝገብርዎን ክንከውን እዩ ዘሎና። እዚ ማለት ከአ መስቀልና ብትሕትናን ትዕግስትን ጸርና ዕለት ዕለት ኣብቲ ንክርስቶስ ዝሓገዝ ጸጋ እምነት ገርና ክንሰዕሶ እዩ መጻዋዕታና።

ክርስቶስ መስቀል ጸይሩ ኣብኡ መይቱ ሓቀኛ ፍቕሪ፣ ሕያውነት፣ ልግስናን እምነትን ኣብ ግብሪ ኣርእዩና። ስለዚ ከምቲ ንሱ ዝገበሮ ክንገብር ይደልየና። በዚ ምኽንያት እዩ ሎሚ ከምዚ እናበለ ዝዛረበና ዘሎ “እቲ ደድጎሪይ ኪስዕብ ዝደሊ ዝላእ ርእሱ ይመንን፣ መስቀሉ ኣልዒሉ ኸአ ይስዓበኒ፣ እቲ ንሕይወቱ ከድሕና ዝደሊ ኸጥፍኦ እዩ። እቲ ንሕይወቱ ምእንታይን ምእንቲ ወንጌልን ዜጥፍኦ ግና ኸድኅና እዩ” (ማር 8:34-37)። እቲ ዘሓገሱ ነገር እንተሎ ናይ ነፍስወከፍና መሳቕል ንዘለዓለም ነባሪ አይ ኮነን እንተ ተግባስናን ምስ ክርስቶስ እንተ ጸርናዮን ብዓወት ክዛገም እዩ፣ ግዝያውን ሓላፋይን እዩ።

ክርስቶስ ሕይወት ስዓብቱ ከመይ ክኸውን ከምዝኾነ ነቲ ህዝብን ንኣርድእቱን ገሊጹ እዩ ነገሩ። ክስዕበኒ ዝደሊ ከምቲ ኣነ ዝተጎግዝክዎ ተጎግዞ ዝብል እዩ። ሕይወት ኩልና ከም ዝምስክሮ ዝተፈላለየ መሳቕል ዝመልኦ፣ ጸልማትን ዘሰንብድን ዘይተጸበኻዮ ነገራት ዘጓንፍ እዩ። ሰባት ኣብ ጉዕዞ ሕይወት መስቀል እንተ ቐየርኩ ይሕሸኒ እናበሉ ካልእ ዝፈኸሰ መስቀል ከናድዩ ይርአዩ። ኣብዚ ዘብጽሕ ሓደ ንመስቀልካ ኣለሊኻ ዘይምኽአል ምስጢርን መስቀልካ ዘይ ምርዳእ ንኻልእ ክትመርጽ ይደፍኦካ። ካልአይ ብዘይ መስቀል ክትሕጎስ ክጥዕመካ ንአምላኽን ንድለትካን ብሓንጎብ ሒዝካ ክትጉግዝ ምድላይ እዚ ኸአ ንርእስኻ ምጥፍፋእ እዩ። ስለዚ ኣብቲ ክርስቶስ ዝብሎ ክነድህብ እሞ ክንሰምዖ ክንትግብሮ ይግብአና።

ሓደ ካብቲ ኢየሱስ ኣጥቢቐ ዝነግረና “ንርእስና ክንክሕድ” “መስቀሉ ክንጸውር” እዩ፣ እዚ ክብለና እንከሎ እንታይነትና ክንቆጻጸር ንማለት እዩ። ድኽመታትና፣ ስቓይትና፣ ሕማቕ ዕድላትናን ሞትን ከምቲ ክርስቶስ ዝተቐበሎ ክንቕበል። እቶም ንርእሶም ኣብ ከምዚ ሕይወት ኣጥፊኦም ዝነብሩ ብአምላኽ ክርከብዎ እዮም። ክርከቡ ጥራሕ አይኮኑን ኣብ ትሕት ጽላንን ሓልዮት አምላኽን ክርከቡ እዮም።

ኢየሱስ ደጋጊሙ ዝብለና ዘሎ ነቲ ብምልኡ ንርእስና ክንቆጻጸር ኢልና እንገብሮ ክንሓድግ እዩ ዝዛረበና ዘሎ። ሕይወት ምሉእ ብምሉእ ኣብ ትሕተና ክኸውን አይክእልን እዩ። ሕይወትና ብአምላኽ ዝተዋህበ ፍሉይ ህያብ ንሓጺር እዋን ብእምነት ከምቲ አምላኽ ዝደልዮ ክንመርሕ ዝተዋህበና እዩ። ሓደ ንሕይወቱ ክቆጻጸር ዝኽእል የለን ኩልና መወቲ ድኹማት ተጋገይቲ ኢና። መጠን ንሕይወትና ምሉእ ብምሉእ ክንመልኽን ክንቆጻጸርን ዝፈተናዮ መጠኑ አይንዕወትን ኢና። ኣብ ሞት ምሉእ ምቁጽጻር ነጥፍእ፣ብዙሓት ካብ ተመክሮ ሕይወቶም ንነገራት ብምዕሃብን ብምርአይን ክቐጻጸሩ ብዘይ ምኽአሎም ኣብ አምላኽ ዝምለሱ ኣለዉ ገለ ኸአ ካብ ዓቕሞም ምስ ወጸ ኣብዘይተደለ ፈተናን ውድቀትን ይኣትዉ።

ነዚ ኹሉ ክፈትሓልና መልሲ ክህበና ዝኽእል ሓደ ክርስቶስ እዩ፣ ብምሉእ ኣብ ትሕቲኡ ክንከውን ፍቓደኛታት እንተ ኾና ንኹሉ ስምዒትናን ርድኢትናን ሓዲግና ኣብ ናቱ እንተ

ተመለስና ሕይወትና ትርጉም ጉዕዞ ሕይወት ክሕዝ አይከብደናን እዩ። አብቲ ሕይወት ብርእሳ ዝብሃበና እሞ ሓደ መዓልቲ ነታ ዝሃበና ህያብ አብኡ ዝወስድ አብኡ እንተ ተመለስና ጥራሕ ኢና ንክርስቶስ ክንፈልጦ እንኽእል።

ኢየሱስ እምብኣር ሎሚ ንነፍስወከፍና አብ ሓቂ ክነብር ዓመትና እንጅምሮ ዘሎና ምስኡ ክንመርሖ አብ ጉዕዞ ፈተና ክህሉ እዩ። ሰይጣን ዓለም ናታቶም ግደ ክጻወቱ እዮም ግን ምስ ኢየሱስ እንተ ተጎዓዝና ዝመጽኦ ይምጻእ ዝወረደ ይውረድ አይክንደክምን ኢና ከምኡ አብ ሕይወትና ንኢየሱስ መን መጃኑ ክነለልዮ ኢና።

እመንትና ክነብሮ እንተ ኽኣልና ኩሉ ነገርና ብምልኡ አብ አምላኽ ክነረክብ እንተ ኽኣልና ነቲ ሓቀኛ ትርጉም ሕይወት ኢየሱስ ክንፈልጥን ክንርዳእን ኢና። ነዚ ርድኢት ምስ ሓዝና ነቲ ኢየሱስ ዝሓቶ “ንስኹምከ መን ትብሉኒ ዝብል” ክንምልሶ ክንክእል ኢና።

**ዕለት ዕለት “ንስኹምከ መን እዩ ትብሉኒ ንዝብል መሊስና ክንክእል አሎና”።**

አባ ንጉሠ ፍሥሓ